

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ పంచవింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచవింశః సర్గః ॥

శ్రీరామేణానుయుక్తేన విశ్వామిత్రేణ తాటకాయా

జన్మవివాహశాపాదిప్రసంగం శ్రావయిత్వా తస్య తాటకావధాయ ప్రేరణం

అథ తస్యాప్రమేయస్య మునేర్వచనముత్తమం ।

శ్రుత్వా పురుషశార్దూలః ప్రత్యువాచ శుభాం గిరం ॥ 1.25.1 ॥

అల్పవీర్యా యదా యక్షీ శ్రూయతే మునిపుంగవ ।

కథం నాగసహస్రస్య ధారయత్యబలా బలం ॥ 1.25.2 ॥

ఇత్యుక్తం వచనం శ్రుత్వా రాఘవస్యామితౌజసః ।

హర్షయన్షాక్షయా వాచా సలక్ష్మణమరిందమం ॥ 1.25.3 ॥

విశ్వామిత్రోఽబ్రవీద్ వాక్యం శృణు యేన బలోత్కటా ।

వరదానకృతం వీర్యం ధారయత్యబలా బలం ॥ 1.25.4 ॥

పూర్వమాసీన్మహాయక్షః సుకేతుర్నామ వీర్యవాన్ ।

అనపత్యః శుభాచారః స చ తేపే మహత్తపః ॥ 1.25.5 ॥

పితామహస్తు సుప్రీతస్తస్య యక్షపతేస్తదా ।

కన్యారత్నం దదౌ రామ తాటకాం నామ నామతః ॥ 1.25.6 ॥

దదౌ నాగసహస్రస్య బలం చాస్యాః పితామహః ।

న త్వేవ పుత్రం యక్షాయ దదౌ చాసౌ మహాయశాః ॥ 1.25.7 ॥

తాం తు బాలాం వివర్ధంతీం రూపయౌవనశాలినీం |
జంభపుత్రాయ సుందాయ దదౌ భార్యాం యశస్వినీం || 1.25.8 ||

కస్యచిత్త్వథ కాలస్య యక్షీ పుత్రం వ్యజాయత |
మారీచం నామ దుర్ధర్షం యః శాపాద్ రాక్షసోఽభవత్ || 1.25.9 ||

సుందే తు నిహతే రామ అగస్త్యమృషిసత్తమం |
తాటకా సహపుత్రేణ ప్రధర్షయితుమిచ్ఛతి || 1.25.10 ||

భక్షార్థం జాతసంరంభా గర్జంతీ సాభ్యధావత |
ఆపతంతీం తు తాం దృష్ట్వా అగస్త్యో భగవాన్పుషిః || 1.25.11 ||

రాక్షసత్వం భజస్వేతి మారీచం వ్యాజహార సః |
అగస్త్యః పరమామర్షస్తాటకామపి శప్తవాన్ || 1.25.12 ||

పురుషాదీ మహాయక్షీ వికృతా వికృతాననా |
ఇదం రూపం విహాయాశు దారుణం రూపమస్తు తే || 1.25.13 ||

సైషా శాపకృతామర్షా తాటకా క్రోధమూర్చ్ఛితా |
దేశముత్సాదయత్యేనమగస్త్యాచరితం శుభం || 1.25.14 ||

ఏనాం రాఘవ దుర్వృత్తాం యక్షీం పరమదారుణాం |
గోబ్రాహ్మణహితార్థాయ జహి దుష్టపరాక్రమాం || 1.25.15 ||

నహ్యేనాం శాపసంసృష్టాం కశ్చిదుత్సహతే పుమాన్ |
నిహంతుం త్రిషు లోకేషు త్వామృతే రఘునందన || 1.25.16 ||

నహి తే స్త్రీవధకృతే ఘృణా కార్యా నరోత్తమ |
చాతుర్వర్ణ్యహితార్థం హి కర్తవ్యం రాజసూనునా || 1.25.17 ||

నృశంసమనృశంసం వా ప్రజారక్షణకారణాత్ |
పాతకం వా సదోషం వా కర్తవ్యం రక్షతా సదా || 1.25.18 ||

రాజ్యభారనియుక్తానామేష ధర్మః సనాతనః |
అధర్మ్యాం జహి కాకుత్స్థ ధర్మో హ్యస్యాం న విద్యతే || 1.25.19 ||

శ్రూయతే హి పురా శక్రో విరోచనసుతాం నృప |
పృథివీం హంతుమిచ్ఛంతీం మంథరామభ్యసూదయత్ || 1.25.20 ||

విష్ణునా చ పురా రామ భృగుపత్నీ పతివ్రతా |
అనింద్రం లోకమిచ్ఛంతీ కావ్యమాతా నిషూదితా || 1.25.21 ||

ఏతైశ్చాన్యైశ్చ బహుభీ రాజపుత్రైర్మహాత్మభిః |
అధర్మసహితా నార్యో హతాః పురుషసత్తమైః |
తస్మాదేనాం ఘృణాం త్యక్త్వా జహి మచ్ఛాసనాన్మృప || 1.25.22 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే పంచవింశః సర్గః ||